

प्रसार भारती
भारतीय प्रसारण निगम
आकाशवाणी केन्द्र शिमला

23.07.2017 / प्रादेशिक समाचार / 9.15 बजे

.....

प्रधानमंत्री नरेन्द्र मोदी 30 जुलाई को आकाशवाणी से मन की बात कार्यक्रम में लोगों से अपने विचार साझा करेंगे। एक ट्वीट संदेश में प्रधानमंत्री ने लोगों से नरेन्द्र मोदी ऐप पर अपने विचार और सुझाव भेजने को कहा है। लोग अपने विचार, दृष्टिकोण और सुझाव माइ गोव ओपन फोरम पर भी भेज सकते हैं। इसके अलावा वे टॉल-फ्री नम्बर-एक आठ शून्य शून्य-एक एक-सात आठ शून्य शून्य पर हिन्दी या अंग्रेजी में अपने संदेश रिकॉर्ड करा सकते हैं। लोग 1922 नम्बर पर मिस्ड कॉल दे सकते हैं और इसके बाद मिलने वाले एसएमएस में दिए गए लिंक पर सीधे प्रधानमंत्री को अपने सुझाव दे सकते हैं। सबसे अच्छे संदेश को प्रधानमंत्री के संबोधन में शामिल किया जाएगा। मन की बात लोगों के कल्याण और भलाई पर केंद्रित एक गैर-राजनीतिक और संवादमूलक प्रसारण है।

.....

केन्द्रीय कपड़ा और सूचना व प्रसारण मंत्री स्मृति ईरानी ने वस्तु एवं सेवा कर जीएसटी को पारदर्शिता की दिशा में एक असाधारण कदम बताया है। उन्होंने कहा कि जीएसटी की खासियत है कि ये गन्तव्य आधारित कर है जिसमें टैक्स क्रेडिट के माध्यम से पैसा वापिस मिल जाता है। स्मृति ईरानी ने कहा कि जीएसटी को लागू किया जाना एक ऐतिहासिक घटना है और इस ऐतिहासिक कदम का साक्षी होने पर सभी को गर्व होना चाहिए। उन्होंने कहा कि इस प्रणाली में पिछले लेन देन की जांच नहीं की जा रही है और ईमानदार होने पर कोई सजा नहीं मिलेगी।

.....

चंबा का 8 दिवसीय अन्तर्राष्ट्रीय मिंजर मेला आज चंबा शहर में विधिवत रूप से शुरू होगा। वन मंत्री ठाकुर सिंह भरमौरी पारम्परिक रीति रिवाज के साथ इसका शुभारम्भ करेंगे। शहर में एक भव्य शोभायात्रा निकाली जायेगी। सदियों से चली आ रही परम्परा के अनुसार मिर्जा परिवार द्वारा भगवान रघुवीर व लक्ष्मी नारायण जी को मिंजर अर्पित करने के बाद मेला शुरू हो जायेगा। प्रशासन ने सुरक्षा व्यवस्था के पुख्ता इंतजाम किए हैं व स्वच्छता का विशेष ध्यान रखने के लिए कारोबारियों को कड़े निर्देश दिए हैं।

.....

प्रदेश विश्वविद्यालय ने कल अपना 48वां स्थापना दिवस मनाया। इस मौके एक कार्यक्रम में कुलपति आचार्य राजेन्द्र सिंह चौहान ने कहा कि विश्वविद्यालय की प्रगति के

लिए शिक्षकों, गैरशिक्षकों और छात्र समुदाय को मिलकर कड़ी मेहनत करने की ज़रूरत है। उन्होंने कहा कि वे इस विश्वविद्यालय से पिछले 46 वर्षों से जुड़े हैं और इस दौरान विश्वविद्यालय ने कई कीर्तिमान स्थापित किए हैं।

.....

प्रदेश के अधिकांश भागों में आज बादल छाये हुए हैं। हालांकि राजधानी शिमला सहित आसपास के कुछ क्षेत्रों में बीती रात वर्षा का कम रुक रुक कर जारी रहा। मौसम विभाग ने अगले 24 घंटों में राज्य के कुछ स्थानों पर भारी बारिश की संभावना जताई है।

.....

एक नजर अखबारों की सुर्खियों पर.....

आज अधिकांश समाचार पत्रों ने कोटखाई क्षेत्र में नाबालिग छात्रा की सामुहिक दुष्कर्म के बाद हत्या पर सी.बी.आई. द्वारा विशेष जांच और प्रदेश के सात जिलों में पुलिस अधीक्षकों के तबादले से जुड़ी खबरों को प्रमुखता से प्रकाशित किया है।

अमर उजाला की सुर्खी है सी.बी.आई. ने दर्ज किए दो मामले—शिमला पहुंची टीम, जांच आज से। पंजाब केसरी का शीर्षक है दिल्ली में दो केस दर्ज, एस.आई.टी. गठित। दिव्य हिमाचल के शब्द हैं सी.बी.आई. ने दर्ज की दो एफ.आई.आर. घटना स्थल पर तहकीकात। हिमाचल दस्तक के अनुसार रात को ही कोटखाई पहुंच शुरू किया काम। अजीत समाचार लिखता है सी.बी.आई. की जांच से फूले अधिकारियों के हाथ पांव। दैनिक भास्कर का कहना है जहां लाश मिली, वहां उजाले में वारदात संभव नहीं, यानी लाश लाई गई होगी....

कोटखाई प्रकरण के बाद गुड़िया का स्कूल अपग्रेड शीर्षक से दैनिक जागरण ने लिखा है किसी गुड़िया को पार नहीं करना होगा जंगल। वहीं दैनिक न्याय सेतू के शब्द हैं प्रदेश सरकार ने गुड़िया के गांव का स्कूल धार—तरपुणू किया अपग्रेड।

दिव्य हिमाचल की सुर्खी है सात जिलों के एस.पी. बदले। पंजाब केसरी के अनुसार रमेश छाजटा होंगे एस.पी. कांगड़ा। दैनिक जागरण लिखता है अंततः संजीव गांधी का तबादला।

पंजाब केसरी ने अपने बाटम में खबर दी है सुशील कुमार शिंदे बने हिमाचल कांग्रेस के प्रभारी। दैनिक भास्कर के शब्द हैं अंबिका सोनी के प्रभारी पद छोड़ने के बाद कांग्रेस पार्टी ने जारी की नोटिफिकेशन। अमर उजाला का शीर्षक है राजाराम पाल को हटाया, अब रंजीता रंजन होंगी सह—प्रभारी।

पंडोह के पास चट्टान गिरने से एन.एच—21 तीन घंटे बंद रहा दैनिक भास्कर की एक सुर्खी है।

आपका फैसला जी.एस. बाली के हवाले से लिखता है बाल मेले में याद किए जायेंगे शहीद।

दैनिक सवेरा टाईम्स की एक खबर है आज से शुरू होगा अंतर्राष्ट्रीय मिंजर मेला।

दैनिक जागरण ने अपने सम्पादकीय डिपुओं में चीनी का संकट में लिखा है कि प्रदेश के राशन डिपुओं में कुछ महीनों से चीनी न मिलने के कारण उपभोक्ताओं को परेशानी का सामना करना पड़ रहा है।